



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងការងារ និងបណ្តុះបណ្តាលវិជ្ជាជីវៈ
លេខ : ២៣៥ គ.ប/រ.ប.ក.ម.ព

ប្រកាស
ស្តីពី

លក្ខខណ្ឌការងារសម្រាប់កម្មករការងារផ្ទះ

រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខនស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខនស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការបញ្ចប់និងតែងតាំងសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០៣ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឱ្យប្រើច្បាប់ស្តីពីការបង្កើតក្រសួងការងារ និងបណ្តុះបណ្តាលវិជ្ជាជីវៈ
- បានឃើញព្រះរាជក្រមលេខ ជស/រកម/០៣៩៧/០១ ចុះថ្ងៃទី១៣ ខែមីនា ឆ្នាំ១៩៩៧ ដែលប្រកាសឱ្យប្រើច្បាប់ស្តីពីការងារ
- បានឃើញអនុក្រឹត្យលេខ ២៨៣ អនក្រ.បក ចុះថ្ងៃទី១៤ ខែវិច្ឆិកា ឆ្នាំ២០១៤ ស្តីពីការរៀបចំ និងការប្រព្រឹត្តទៅរបស់ក្រសួងការងារ និងបណ្តុះបណ្តាលវិជ្ជាជីវៈ
- ប្រសាសន៍ណែនាំដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី** នៃ **ព្រះរាជាណាចក្រកម្ពុជា** កាលពីថ្ងៃទី២៣ ខែឧសភា ឆ្នាំ២០១៨
- តាមការចាំបាច់របស់ក្រសួង

ស ម្រេច

ប្រការ១.-

ប្រកាសនេះមានគោលបំណងកំណត់អំពីលក្ខខណ្ឌការងារសម្រាប់កម្មករការងារផ្ទះនៅក្នុងព្រះរាជាណាចក្រកម្ពុជា។

ប្រការ២.-

សម្រាប់គោលដៅនៃប្រកាសនេះ ៖

(ក) ពាក្យថា **ការងារផ្ទះ** សំដៅយកកិច្ចការទាំងឡាយដែលត្រូវប្រតិបត្តិនៅក្នុងរង្វង់គ្រួសារ មួយ ឬសម្រាប់គ្រួសារមួយជាកំណត់ដូចជាការបោសសំអាត ការចម្អិនអាហារ ការបោកគក់ និងអ៊ុត ការថែទាំកុមារ ការថែទាំមនុស្សចាស់ ការថែទាំសមាជិកគ្រួសារ ការថែទាំសួន ការថែទាំទ្រព្យសម្បត្តិ ការបើកបររថយន្តសម្រាប់គ្រួសារ និងការថែទាំសត្វចិញ្ចឹមក្នុងគ្រួសារជាដើម។

(ខ) ពាក្យថា **កម្មករការងារផ្ទះ** សំដៅយកជនណាដែលទទួលធ្វើកិច្ចការណាមួយ ឬ លើសពីមួយនៃការងារផ្ទះដោយស្ម័គ្រចិត្ត និងទទួលកម្រៃ។

(គ) ជនណាម្នាក់គ្រាន់តែទទួលធ្វើកិច្ចការណាមួយ ឬលើសពីមួយនៃការងារផ្ទះម្តងម្កាល ឬ មិនទៀងទាត់ និងមិនឈរលើមូលដ្ឋាននៃវិជ្ជាជីវៈណាមួយ មិនមែនជាកម្មករការងារផ្ទះទេ។

ប្រការ៣.-

ប្រកាសនេះអនុវត្តចំពោះកម្មករការងារផ្ទះទាំងអស់។

ប្រកាសនេះមិនអនុវត្តទេចំពោះជនណាដែលត្រូវបានគ្រួសារណាមួយទទួលយកមកឱ្យ រស់នៅជាមួយ ហើយត្រូវបានគ្រួសារនេះចាត់ចែងឱ្យជួយធ្វើការងារក្នុងផ្ទះ ដោយទទួលបានសិទ្ធិ ប្រព្រឹត្តិកម្ម ការការពារ និង ផលប្រយោជន៍ដូចគ្នានឹងសមាជិកនីមួយៗនៃគ្រួសារ។

ប្រការ៤.-

កម្មករការងារផ្ទះត្រូវមានអាយុចាប់ពី១៨ឆ្នាំឡើង។ ក្មេងអាយុចាប់ពី១៥ឆ្នាំ ដល់ក្រោម១៨ ឆ្នាំ អាចអនុញ្ញាតឱ្យធ្វើការងារផ្ទះណាដែលស្រាលៗ មិនមានលក្ខណៈងាយបង្កឱ្យមានគ្រោះថ្នាក់ ឬ ប៉ះពាល់សុខភាព។

ប្រការ៥.-

កិច្ចការទាំងឡាយ ដែលត្រូវចាត់ឱ្យកម្មករការងារផ្ទះទទួលធ្វើ ត្រូវតែកំណត់ឱ្យបានច្បាស់ នៅក្នុងកិច្ចសន្យាការងារជាលាយលក្ខណ៍អក្សរ។

ប្រការ៦.-

ក្នុងករណីកម្មករការងារផ្ទះស្នាក់នៅជាមួយគ្រួសារណាមួយ ដែលជាទីកន្លែងធ្វើការងារ របស់ខ្លួន និយោជកត្រូវផ្តល់ឱ្យកម្មករការងារផ្ទះដោយមិនគិតកម្រៃនូវការហូបចុក ការស្នាក់នៅ សមរម្យ និងការពិនិត្យព្យាបាលបឋមនៅពេលមានជំងឺ។

ប្រការ៧.-

កម្មករការងារផ្ទះ និងនិយោជកនីមួយៗ ត្រូវធ្វើកិច្ចសន្យាការងារជាលាយលក្ខណ៍អក្សរ



ឱ្យបានស្របទៅតាមបទប្បញ្ញត្តិនៃច្បាប់ និងបទបញ្ជាជាធរមាននៃព្រះរាជាណាចក្រកម្ពុជា។

កិច្ចសន្យាការងាររវាងកម្មករការងារផ្ទះ និងនិយោជក ត្រូវកំណត់ឱ្យបានច្បាស់អំពីលក្ខខណ្ឌ មួយចំនួនដូចខាងក្រោម៖

- ឈ្មោះ និងអាសយដ្ឋាន របស់និយោជក និងកម្មករការងារផ្ទះ។
- អាសយដ្ឋាននៃកន្លែងធ្វើការងារ។
- កាលបរិច្ឆេទចាប់ផ្តើម។
- ប្រភេទការងារដែលត្រូវបំពេញ។
- ប្រាក់ឈ្នួល របៀបគិតប្រាក់ឈ្នួល និងការកំណត់អំពីការបើកប្រាក់ឈ្នួល។
- ម៉ោងធ្វើការធម្មតា។
- ការឈប់សម្រាកប្រចាំឆ្នាំដោយមានប្រាក់ឈ្នួល និងការឈប់សម្រាកប្រចាំថ្ងៃ និងប្រចាំ

សប្តាហ៍។

- ការផ្តល់អាហារ និងកន្លែងស្នាក់នៅ (បើមាន)។
- រយៈពេលការសាកល្បងការងារ មិនលើសពីមួយខែ (បើមាន)។
- លក្ខខណ្ឌសម្រាប់ការរៀបចំឱ្យកម្មករការងារផ្ទះត្រឡប់ទៅស្រុក(ផ្ទះ)វិញ (បើមាន)។
- លក្ខខណ្ឌដែលពាក់ព័ន្ធជាមួយនឹងការបញ្ចប់កិច្ចសន្យាការងារដូចជារយៈពេលនៃការជូន

ដំណឹងជាមុនដោយកម្មករការងារផ្ទះ ឬនិយោជក (បើមាន)។

ប្រការ៨.-

និយោជកជាជនបរទេស ដែលស្នាក់នៅក្នុងព្រះរាជាណាចក្រកម្ពុជា ដែលមានកម្មករការងារ ផ្ទះជាជនជាតិខ្មែរធ្វើការក្នុងគ្រួសារ ឬសម្រាប់គ្រួសាររបស់ខ្លួន ត្រូវអនុវត្តឱ្យបានត្រឹមត្រូវ តាមបទប្បញ្ញត្តិនៃប្រកាសនេះ និងបទបញ្ជាពាក់ព័ន្ធនានាជាធរមាន។

ប្រការ៩.-

ការឈប់សម្រាកប្រចាំសប្តាហ៍ ត្រូវមានថេរវេលាអប្បបរិមា ២៤ម៉ោងបន្តបន្ទាប់។ ជាគោល ការណ៍ត្រូវឈប់នៅថ្ងៃអាទិត្យ លើកលែងតែមានការព្រមព្រៀងដោយស្ម័គ្រចិត្តរបស់កម្មករ ការងារផ្ទះ ការឈប់សម្រាកនេះអាចធ្វើឡើងនៅក្នុងថ្ងៃណាមួយក៏បាននៅក្នុងសប្តាហ៍ដដែល។

បទប្បញ្ញត្តិនៃប្រកាសរបស់ក្រសួងការងារ និងបណ្តុះបណ្តាលវិជ្ជាជីវៈ ស្តីពីការឈប់បុណ្យ ដែលត្រូវមានប្រាក់ឈ្នួល ត្រូវយកមកអនុវត្តចំពោះកម្មករការងារផ្ទះ។

កម្មករការងារផ្ទះដែលធ្វើការងារនៅថ្ងៃឈប់បុណ្យដែលត្រូវមានប្រាក់ឈ្នួល ត្រូវទទួល បានប្រាក់ឈ្នួលស្មើនឹង២០០ (ពីររយ) ភាគរយនៃប្រាក់ឈ្នួលនៃថ្ងៃធ្វើការងារធម្មតា។



ប្រការ១០.-

និយោជកត្រូវបើកប្រាក់ឈ្នួលជាសាច់ប្រាក់ ជូនកម្មករការងារផ្ទះដោយផ្ទាល់ ឬតាមធនាគារដោយផ្អែកទៅលើការព្រមព្រៀងគ្នាដោយស្ម័គ្រចិត្តរវាងកម្មករការងារផ្ទះ និងនិយោជក។ ការបើកប្រាក់ឈ្នួលសម្រាប់កម្មករការងារផ្ទះសម្រាប់ខែនីមួយៗ ត្រូវធ្វើឡើងនៅថ្ងៃធ្វើការដោយត្រូវមានការជូនដំណឹងជាមុនអំពីថ្ងៃបើកប្រាក់ឈ្នួលនេះ។ ការបើកប្រាក់ឈ្នួលនេះអាចធ្វើឡើងរៀងរាល់១៥ថ្ងៃម្តង ក្នុងករណីមានការស្នើសុំពីកម្មករការងារផ្ទះ ឬមានចែងនៅក្នុងកិច្ចសន្យាការងារ។

ប្រការ១១.-

រាល់វិវាទការងារដែលបានកើតឡើងរវាងកម្មករការងារផ្ទះជាមួយនឹងនិយោជក ភាគីទាំងពីរនៃវិវាទត្រូវតែយកចិត្តទុកដាក់ដោះស្រាយឱ្យអស់លទ្ធភាពដោយមធ្យោបាយសន្តិវិធី។ ក្នុងករណីមិនសះជា ភាគីណាមួយនៃវិវាទអាចប្តឹងមកក្រសួងការងារ និងបណ្តុះបណ្តាលវិជ្ជាជីវៈ ចំពោះអ្នកនៅរាជធានីភ្នំពេញ និងមកមន្ទីរការងារ និងបណ្តុះបណ្តាលវិជ្ជាជីវៈ ចំពោះអ្នកនៅខេត្ត។

ការដោះស្រាយវិវាទការងាររវាងកម្មករការងារផ្ទះ និងនិយោជក ត្រូវតែធ្វើឡើងដោយអនុលោមតាមកិច្ចសន្យាការងារដែលបានចុះហត្ថលេខារវាងគូភាគី បទប្បញ្ញត្តិទាក់ទងនឹងការងារ និងបទបញ្ជាផ្សេងៗជាធរមាន។

ក្នុងករណីវិវាទការងារនេះនៅតែមិនសះជា ភាគីណាមួយនៃវិវាទអាចប្តឹងទៅតុលាការ។

ប្រការ១២.-

រាល់ការងារផ្ទះ ដែលមានលក្ខណៈជាការងារដោយបង្ខំឬជាកាតព្វកិច្ច ការងារកាត់ដំពាក់ ការងារមានលក្ខណៈជាទម្រង់ធ្ងន់ធ្ងរ និងបែបទាសភាព ត្រូវបានហាមឃាត់។

ប្រការ១៣.-

និយោជក ត្រូវទទួលខុសត្រូវលើគ្រោះថ្នាក់ការងារទាំងអស់លើកម្មករការងារផ្ទះ និងរបបសន្តិសុខសង្គម ដូចមានចែងក្នុងច្បាប់ និងបទប្បញ្ញត្តិនានាដែលពាក់ព័ន្ធ នៃព្រះរាជាណាចក្រកម្ពុជា ដូចកម្មករនិយោជិតផ្សេងៗទៀតដែរ។

ប្រការ១៤.-

អ្នកប្រព្រឹត្តិល្មើសទៅនឹងប្រកាសនេះ ត្រូវទទួលការដាក់ពិន័យ ឬផ្តន្ទាទោសដូចមានចែងក្នុងច្បាប់ និងបទបញ្ជាជាធរមាន នៃព្រះរាជាណាចក្រកម្ពុជា។



ប្រការ១៥.-

នាយកខុទ្ទកាល័យ អគ្គនាយកនៃអគ្គនាយកដ្ឋានរដ្ឋបាលនិងហិរញ្ញវត្ថុ អគ្គនាយកនៃអគ្គនាយកដ្ឋានការងារ អគ្គនាយកនៃអគ្គនាយកដ្ឋានអប់រំបណ្តុះបណ្តាលបច្ចេកទេស និងវិជ្ជាជីវៈ អគ្គាធិការនៃអគ្គាធិការដ្ឋាន អង្គភាពក្រោមចំណុះក្រសួង និង ទីភ្នាក់ងារជាតិមុខរបរ និងការងារ ត្រូវអនុវត្តប្រកាសនេះ ឱ្យមានប្រសិទ្ធភាព ចាប់ពីថ្ងៃចុះហត្ថលេខានេះតទៅ។ *Handwritten signature*

ថ្ងៃ *Handwritten* ខែ *Handwritten* ឆ្នាំ ច សំរឹទ្ធិស័ក ព.ស.២៥៦២
រាជធានីភ្នំពេញ, ថ្ងៃទី *Handwritten* ខែ *Handwritten* ឆ្នាំ២០១៨



Handwritten signature

អ៊ិត សំហេង

កន្លែងទទួល៖

- ទីស្តីការគណៈរដ្ឋមន្ត្រី
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចតេជោនាយករដ្ឋមន្ត្រី
- ខុទ្ទកាល័យឯកឧត្តមឧបនាយករដ្ឋមន្ត្រីប្រចាំការ
- គ្រប់ក្រសួង-ស្ថាប័នពាក់ព័ន្ធ
- ដូចប្រការ១៥
- រាជកិច្ច
- ឯកសារ-កាលប្បវត្តិ